



అన్నదాత సుంకోజి దేవేంద్రచారి

ఆ కాశం కల్లా ఎగజూసినాడు. మోడాలు దట్టంగా కమ్ముకోనుండాాయి. పొద్దు కనపల్లా... బోరుకల్లా చూసినాడు. లైటు మలగలా... తోటకల్లా చూసినాడు. వాడు మొగం పెట్టిండాది... తోటంతా పూతా పిందా... ఆడాడ కొంచెం పెద్దగా ఉండే వంకాయలు...

పక్కన అరెకరా నేలలో పచ్చగా ఉండే వరిపైరు కల్లా చూసినాడు... నేలంతా పగుల్లు బారిండాది.

కరెంటు ఎప్పుడొస్తాదో... తోట ఎప్పుడొ పారతాదో... నేను పోయాలకు ఆ ఐవేరు ఉంటాడో ఉండడో. పదకొండుకంతా వచ్చేయమన్నేడు... అను కున్నేడు నారాయణ.

“నారాయణన్నా... దిక్కులు చూస్తాండావేమి,” అంటా వచ్చినాడు కుమ్మరోళ్ల సిద్ధయ్య.

“సేద్దెం చేసేవాళ్లం దిక్కులు చూడక ఏం చేస్తాం. కరెంటు దాంకోబూచి ఆడతాండాది. ఎప్పుడొస్తాదో ఎప్పుడొ పోతాదో తెల్ల. తోటకు నీళ్లు కట్టి వారమయి తాండాది. పూతాపిందతో ఉండాది. నాల్కొల్లకు ఒగసారి తడి తగలకపోతే పూత రాలిపోదా... మడి చూడు ఎట్టుండాదో. బొటనేల్లావు నెర్రెలిడిసిండాది,” అన్నేడు నారాయణ యాష్టపోతా.

నారాయణ నిటారుగా నిలబడితే ఆరడుగులుంటాడు. చిన్నప్పట్నొంచి సేద్దెం చేసిచేసి వెన్నెముక వంగిపోయిండాది. ఆరడుగుల మనిషి కూడా ఐదున్నరడుగుల మనిషిగానే కనబడతాండాడు. నెత్తిన జుట్టుంతా సగంపైగా రాలిపోయిండాది. ఉన్న జుట్టు కూడా తెల్లబడిండాది. ఎండకు... వానకు... చలికి... పొలాల్లోనే గడపడం వల్లనేమో, తెల్లజుట్టు కూడా పుల్లరంగులోకి మారిపోయిండాది. తలకు చుట్టుకున్న పైగుడ్డ మాసిపోయిండాది. ఎముకలు పొడుచుకొచ్చిన

వంటి మీదున్న ఖద్దరు బనీను, పంచె చిరుగులు పడినాయి.

“బోల్లో నీళ్లు తగ్గినాయాన్నా?”

“తగ్గినాయిలే. ఉండే వాటిని గుత్తంగా వాడు కొంటే సరిపోతాయి. ఈ కరెంటు సక్రమంగా వచ్చి సస్తే కదా. మా గొడవ మామూలుగా ఉండేదేలే. ఇంత పద్దన్నే యాడికి పోయి వస్తాండావు,” అన్నేడు తోటంతా కలయతిరుగుతా నారాయణ.

“మీ ఊరికే పోయొస్తాండాన్నా.”

“మా ఊరికా... ఎవరింటికి సిద్ధయ్యా.”

“రంగారెడ్డెన్నోళ్ళింటికి.”

“వోని దెగ్గిరికి ఎందుకు పోతివప్పా... పిల్లికి కూడా బిచ్చమెయ్యడే.”

“నిళ్లతోట్లు తయారుచెయ్యాలన్నేడన్నా. చెప్పి రెండు నెల్లయితాండాది. సెంచికారం ఇస్తే చెయ్యచ్చని ఇప్పుటికి మా వూర్నించి ఆరేడుసార్లు వచ్చినా. వచ్చినప్పుడంతా రేపారం ఇస్తానురా అంటానే వుండాడు. సెంచికారం ఇస్తే నమ్మకం. పని మొదులుపెట్టేయచ్చు. ముందుగా చేసేస్తే అయ్యి ఎవ్వరూ తీసుకోకపోతే మాకు ఇబ్బంది కదా?” అన్నేడు బాధగా సిద్ధయ్య.

“వాడు ముందు రంగారెడ్డి కాదిప్పడు. సేద్దెం చేస్తాన్నెప్పుడయితే ఎవరికన్నా అపదంటే వోని దెగ్గిర ఉన్నే లేకపోయినా ఎట్లా ఒగట్లా సాయం చేస్తాండే. కాలనీ యిండ్లు కట్టించేది పని మొదులుపెట్టినాంక

వోనంత పీనాసి నాకొడుకు ఇంగోడు ఉండడనుకో... అట్ల మారిపోయి. వోన్ని నమ్ముకోని ఎందుకొస్తావులే. ఇద్దురు ముగ్గురు మేస్త్రీలు వోని దెగ్గిర ఉండారు. సిమెంటు తొట్టు కట్టించుకుంటాడుకానీ నీ దెగ్గిర మట్టియి ఎందుకు చేపించుకుంటాడు. పైసాపైసాకు గడ్డి తినేటిగా ఐపోయినాడు. దానికోసరమే అయితే వోని దెగ్గిరికి రాబనిలే,” అన్నేడు నారాయణ.

సిద్ధయ్య కొంచేపు మౌనంగా వుండిపోయినాడు. “నిజమేన్నా... ఇంతకుముందు ఎప్పుడన్నా నేనొస్తే కాఫీ తాగందే పంపించేవాళ్లు కాదు. అన్నం తినమని బలవంతం చేసేవాళ్లు. ఇప్పుడు మంచినిళ్లు తాగతావా అని కూడా అడగలేదన్నా,” అన్నాడు బాధగా. “గూడలేని పేదొళ్ల కోసం గవర్నెంటిచ్చే దుడ్డును దొబ్బేసేవోడు... వోడు దుడ్డు మొగం చూస్తాడుకానీ మనసల మొగం చూస్తాడా సిద్ధయ్యా...” అన్నేడు తోటలో ఉండే కలుపుమొక్కను పెరికేదానికి ప్రయత్నిస్తా.

“ఔనులే... మీ పిల్లల్లా ఎట్లుండారున్నా... చదవతానే ఉండారా?”

“పాపను చదువాపేస్తే. పదో తరగతిలో మండలానికి పస్టు వచ్చింది. కాలేజీకి అంపాలంటే పాసు తీసుకోవాల. నెలనెలా దుడ్డుండద్దా. అన్నే పెడదామంటే అడిబిడ్డయిపోయి. రూము తీసుకోవాల, అన్నంకూర చేసుకోవాల... వూరికే ఐతాదా? సెద్దింలో ఒగరూపాయి మిగిలించిందిలే. ఎనకటికి పెండ్లెట్లా చెయ్యాల కదా? అది తప్పుతుందా. చదువుకునిందంటే అంతకన్నా ఎక్కువ చదివిండేవోన్ని తేవద్దా. పెద్ద చదువులు చదివి నోళ్లు కావాలంటే వూరికే ఐతాదా. ఎంతెంత కట్నా లివ్వాల. చదువాపేస్తే, ఆ చదువుకయ్యే దుడ్డు మిగిలించుకోని, దానికి ఇంకొంచెం జమ చేసినామంటే, ఉజ్జో గస్తుడు కాకపోయినా మాకు తగినోడయినా వస్తాడు కదా. అందుకని బిడ్డ చదువాపించేస్తే,” అన్నేడు నారాయణ. ఆ మాటలంటున్నప్పుడు అతని గొంతు జీరబోయింది.

“కొడుకునన్నా చదివిపిస్తాండావా లేదాన్నా?”

“చదివిపిస్తా వుండొచ్చా. కూతుండన్న చదివి పించి ఉజ్జోగాలు వచ్చినా పెండ్లయినాంక అత్తగారికే కదా పెడతారు. వోళ్లు చదివించకపోయినా బాధలే. కడంత్రం కాపెట్టుకోనుండి కట్టిని కడతేర్చేవాడు కొడుకే కదా. వోన్ని చదివీకుంటే ఎట్ల. తిరప్తిలో ఎమ్మెస్సీ చదవ తాండాడు. ఈసారితో వోని చదువు అయిపోతాది. వోనికి

ఉజ్జోగం వచ్చేసి, బిడ్డ పెండ్లి చేసేస్తే నాకేం బాదుండదు మల్ల,” అంటానే పరిగెత్తినట్టుగా మోటారుకాడికి పోయినాడు. స్టాటర్ కాడుండే బల్బు మలగతా వుండాది. స్వీచ్చు ఏసినాడు. మోటర్ బుర్లమనింది. ఎనకంటేనే పైపులో నించి నీళ్లు పన్నేయి. నీళ్లు చూడగానే నారాయణ మొగం నెల తర్వాత వానమొగం చూసిన శెనిగి చెట్ల మాదిరిగా అయిపోయింది. పొరను తీసుకోని నీళ్ల ఎనకంటే పోతా, “నీ బిడ్డలేం చేస్తాండారు సిద్ధయ్యా?”

“ఏం చేస్తారన్నా. చదువబ్బలా వోళ్లకు. ఇద్దురూ కొడుకులే కదా. పెద్దడు నా దెగ్గిరే ఉండి చేతిపని నేర్చుకుంటాండాడు. బొప్పలు, కుండలు, బానలు తయారు చేస్తాండాడు. పెద్దపెద్ద వాడ కాగులు, నీళ్లతొట్టు చెయ్యాలంటే వోన్నింటి కాదు. చిన్నోడు పీలేరులో మెకానిక్కు పని నేర్చుకునేదానికి పోయినాడన్నా,” అంటా మడిగెనం మింద కుచ్చిన్నేడు సిద్ధయ్య.

వంకాయతోటకు నీళ్లు కడతానే, “అదేమప్పా అట్ల చేసినావు. మీ కులవృత్తి నేర్పించకూడదా?” అన్నేడు నారాయణ.

“ఏం నారాయణన్నా... ఎర్రమాటలు మాట్లాడతా ఉండావు. కులవృత్తులు యాడుండాయన్నా. రైతులకు జరుగుబాటుంటే చేతిపనోళ్లం కూడా బతుక్కింటాంటిమి. రైతులే పనుల్లేక పస్టులుంటాండారు. కొందురు దేశం మింద పలస్త్రం పోయిండారు. మిమ్మల్నూ నమ్ముకోనుండే మమ్మల్ని చేతిపని నమ్ముకోని ఎట్ల బతక మంటావన్నా?” ప్రశ్నించాడు సిద్ధయ్య.

నారాయణ మాట్లాడకుండా ఉండిపోయినాడు. తోటకు నీళ్లు కడుతున్నాడు కానీ అతన్ని సిద్ధయ్య అడిగిన ప్రశ్న కుదురుగా ఉండనీలా. తిరిగి సిద్ధయ్యే మాటలందుకున్నాడు.

“నీకు తెలిందేముందన్నా. మాదిగోళ్ల కాన్నించి, సాకలోల్లు, మంగలోల్లు, ఆచార్లు, మేము... అందరం మీ రైతుల నమ్ముకోనే బతకతాన్నింది. మాసువుల్లో పంట కళ్లం మింద రాశికూడితే మా ఇంట్లో ఉన్నంత అనందంగా ఉండేది. మాకందరికీ మేరిస్తాంటిరి. రైతులంతా తలాకొన్ని యిచ్చేటియి కలుపుకుంటే సమచ్చరం పొడుక్కు, కూటికి ఇబ్బంది లేకుండా జరిగి పోతాండే. మద్దెలో తక్కువయినా ఏ రైతు ఇంటికాడికి పోయి ఇంట్లో బత్తెంలేవు సామీ. పదిశేర్లు ఈ అంటే ఈరు? ఇప్పుడు మీకేలే. మాకేమిస్తారు. మిమ్మల్నూ నమ్ముకోనుండే మమ్మల్నూ ఎట్ల చేతిపనులు నేర్చుకో మంటారు?” అని మళ్లీ ప్రశ్నించాడు.

తోటకు నీళ్లు కడుతూనే సిద్ధయ్య మాటలకు బెనన్నట్టు తల ఊపినాడు నారాయణ.

“పద్దెదిరవై ఎండ్లయితాండాది పుంజుగా వానలు పడి. అప్పుడయితే నిరుటి వడ్లు ఈ సమచ్చరం తినే వాళ్లం. ఇప్పుడు... కొనుక్కుంటాండాం. కాలం మారిపోయలే సిద్ధయ్యా. ఆ కాలం ఇంగరారు. మనమంటే ఏదో బతికేసినాం. ఇంగ మన బిడ్డలు ఎట్ల బతకతారో,” యాష్టపోయినాడు నారాయణ.

బురుమనే చప్పుడు ఆగిపోయింది.

“చూస్తేవా కరెంటు పాయ. పది నిముషాల కొగ సారి పోతాంటే, ఉండే అరాకొరా నీళ్లతో తోటలు ఎట్ల పారతాయి చెప్ప. నేల బాగా ఆరిపోయింటాదా. అయిన నీళ్లన్నీ కాలవకే చాలవు. మళ్లా కరెంటు వచ్చే లకు కాలవలో నీళ్లు ఇమిరిపోయింటాయి. మళ్లా రెడ్డొచ్చే మొదులెత్తు అన్నట్టే కదా. ఇట్లయితే ఎన్ని నీళ్ల యితే ఆదుకొంటాయి?” దిగులుగా అన్నేడు నారాయణ.

సిద్ధయ్య మౌనంగా ఉండిపోయినాడు.

మోడాలు ఒగోటే మాయమైపోతాండాాయి.

“ఎండ పెట్ట కాస్తాండాదన్నా. నేను ఎలబారతా,” అంటా లేచినాడు సిద్ధయ్య.

“ఇందూరం వచ్చినావు. ఉత్త చేతులతో పోతాంటే బాధగా ఉండాడే. తోటలో కాయలు కూడా ఇంగా ముదరలా,” అన్నేడు నారాయణ.

“సంతమొగం చూసి రెండు నెల్లయితాండా దిన్నా. ఊరిమిండి పచ్చిపులుసే. కాయగూరలు కొనే దానికి దుడ్డేడుందన్నా. అప్పు తెచ్చుకుందామన్నా ఇంతకుముందే చానామంది రైతులకాడ అప్పు తీసక పోయినా. ఆ దుడ్డు ఇంగా ఈలా. వారం వారం సంతకు కుండలు ఎత్తుకోనే పోతాండాది మా ఆడది. ఎవురు కొంటాండారున్నా. ఒగటి రెండు అమ్ముడుపోతాయేమో. వాటితో వచ్చే దుడ్డు బియ్యం, మిరపకాయలు, ఉప్పుకే చాలడంలేదన్నా. నేనయితే బొత్తిగా సంతకు పోయ్యేదే మానుకున్నేన్నా,” అన్నేడు తోటలో పెద్దవయిన వంకాయల కళ్లా చూస్తూ సిద్ధయ్య.

“ఇంగా తొలికోత కొయ్యలా. మన్నాడు సోమారం కదా. రెండుమూడు కేజీలుంటాయేమో. సంతకు కోసు కోని పోవాలంటా ఉన్నింది మీ ఒదిన,” అంటానే తోటంతా కలతిరిగి ఏడెనిమిది వంకాయలుకోసి పై గుడ్డలో ఏనుకోనాచ్చి సిద్ధయ్యకు ఇచ్చినాడు నారాయణ.

నిక్కరు జోబీలోనించి గుడ్డసంచిని తీసి దాంట్లో ఏసుకుంటా, “అట్టే నాలుగు పచ్చిమిరపకాయలు కూడా ఈన్నా,” అన్నేడు సిద్ధయ్య కాలవ వారంటి ఉండే మిరపచెట్లను చూస్తూ.

నారాయణ పిడికిడు నిండుకు మిరపకాయలు కోసుకోనొచ్చి యిస్తా, “యింగా మేము కూడా కూర చేసుకోలా. మా తోట కాయలు నువ్వే ఈసారి తొలీగా తింటాండేదీ,” అన్నేడు.

“ఎవురికేది ప్రాప్తమోలేన్నా. వస్తా. ఎండ ఎక్కువ యితాండాది,” అని వాళ్ల పూరివైపు నడక మొదులు పెట్టినాడు సిద్ధయ్య.

కొంచేపు సిద్ధయ్యకల్లా చూసి, ‘ఎట్ల బతికినోడు... ఎట్లయిపోయినాడు,’ అనుకున్నేడు నారాయణ. స్టాటర్ దగ్గర ఉండే బల్బు మలగడంతో గబగబా వెళ్లి స్విచ్ వేసినాడు. పైపులోనించి నీళ్లు బొడబొడమని చప్పుడు చేస్తూ దుంకతాండాాయి. పార తీసుకోని నీళ్ల ఎమ్మట నడస్తాండాడు.

“సద్ది తాగుదువు రా నాయనో,” అని కొడుకు అరిచేదాకా తోటకు నీళ్ల కట్టడంలో మునిగిపోయినాడు నారాయణ.

“నువ్వెప్పుడొచ్చినావురా?” అన్నేడు కొడుకును చూసి.

“నేను పద్దన్నే వచ్చినాలే. సద్ది తాగుపో. పొద్దు చూడు ఎంతెక్కిందో,” అంటా వచ్చి నారాయణ చేతి లోని పారను తీసుకున్నేడు భాస్కర్.

“నువ్వెందుకులేరా మళ్లా. కరెంటు ఇంగ గంటలో పోతాది,” అన్నేడు తలకు చుట్టుకోనుండే పైగుడ్డను తీసి ముఖం తుడుచుకుంటా.

“నేను కడతా ఉంటా కదా. నువ్వు తాగుపో.”

పొద్దుకల్లా ఎగచూసినాడు నారాయణ. కణకణ మండే నిప్పుకణిక మాదిరిగా ఉండే పొద్దును చూశా లకు కళ్లు బైర్లు కమ్మినట్టుగా అనిపించింది. తల కిందికి దించి, “నువ్వు తాగినావారా?” అంటా కాలవ వారంటి తాలాడి కుంటగింజరారుకు కొన్ని పెరుక్కోని నోట్లో ఏసి కనాబినా నమిలి చూపుడేలుతో తోమసాగినాడు.

“నేను సద్ది తాగినాలే. నీకెన్నిసార్లు నాయనా చెప్పేది ఏవోవో ఆకులతో, బొగ్గులతో పండ్లు తోమద్దని. పేస్ట్రే వేసుకోని బ్రష్ తో తోమాల. లేకుంటే వేపపుల్లో, కానగపుల్లో తీసుకోని తోమాల,” అన్నేడు భాస్కర్ తండ్రిని మందలిస్తున్నట్టుగా.

నారాయణ వెలిగి నవ్వినాడు. “అయ్యన్నీ ఉజ్జోగాలు చేస్తా, టొన్లలో ఉండేవాళ్లకురా. సేద్దెం

చేసుకుంటా రేయింబగళ్లు మట్టిలో పొల్లాడతా ఉండే నాబోటోళ్లకు ఎట్టుయితాది? ఊరికెనే వచ్చే బొగ్గు, ఇట్లా అకులు పెట్టుకోని దుడ్డుపెట్టి ఏ రైతన్నా అయ్యి కొంటాడంటా. యాడ మా నాయన అంత సంపాదించి పెట్టిండాడు మాకు. ఏవపుల్తో తోమేంత తీరిగ్గా డానా?” అని, పైపు దగ్గరకు పోయినాడు నారాయణ. కాళ్లుచేతులు ముఖం కడుక్కోని పైగుడ్డతో తుడుసు కున్నాడు. పొలం గట్టు నుండే కానిగి చెట్టు కిందికొచ్చి క్యారేజి విప్పినాడు.

రాత్రి మిగిలిన అన్నంలో నీళ్లు, ఉప్పు ఏసి కలిపి పంపిండాది లక్ష్మమ్మ.

క్యారేజితోనే సద్ది కొంచెం తాగినాంక, “నంజు కోను ఏం తేలేదంటరా,” అన్నాడు నారాయణ.

“ఊరగాయలేమీ లేవంట నాయనా,” అన్నాడు భాస్కర్.

క్యారేజిని పక్కన పెట్టేసి లేచి వంకాయతోటలో కాలవగడ్డల మీద వాడిపోతాన్నెట్టు ఉండే నాలుగు ఎర్రగడ్డ పెయలను లోడుకున్నాడు. వాటిని కాలవ నీళ్లలో కడుక్కుని తిరిగి వచ్చి క్యారేజీ వద్ద కుచ్చాన్నాడు.

తండ్రి కళ్లా ఒగసారి చూసి మౌనంగా నీళ్లు కట్ట సాగినాడు భాస్కర్.

ఎర్రగడ్డ నంజుకుంటా, సద్ది తాగతా, “కాలేజీ లేదా భాస్కరా?” అన్నాడు నారాయణ.

“ఈరోజు ఉండాది. రేపు ఆదివారం కదా. అందు కని వచ్చినా. మర్నాడు కాలేజీలో ఫీజు కట్టాల.”

ఫీజునేమాట వినగానే నారాయణకు పొరబో యింది. గబగబా పంపు దగ్గరికి వచ్చి నీళ్లు తాగి, “ఎంత?” అన్నాడు.

“రెండు వేలు,” అన్నాడు మెల్లగా భాస్కర్.

నారాయణ మౌనంగా ఉండిపోయినాడు. తండ్రి బాధ అర్థమయిందేమో... భాస్కర్ మాట్లాడసాగాడు.

“ఈ సేద్దిం చేయకపోతేనేం నాయనా.”

“సేద్దిం చేయకుంటే ఇంగేం చేస్తారా?”

“ఎప్పుట్నించో సేద్దిం చేస్తాండావు కదా. ఇప్పుటికి గోచివాతకు కూడా గతి లేకుండా బతకతాండామే. ఎందుకు నాయనా ఈ సేద్దిం,” అడిగినాడు కాస్త ఆవేశంగా భాస్కర్.

నారాయణ మౌనంగా కొడుకు కళ్లా చూసినాడు.

“మీరు కూడా స్ట్రైక్ చేయండి.”

నారాయణకు వెంటనే అర్థం కాలేదా మాటలు.

“అదే నాయనా... బంద్ చేయండి,” అన్నాడు భాస్కర్.

“మేమా... బందా...?” అన్నాడు ఆశ్చర్యంగా.

“ఔను... బందే... మాకు యూనివర్సిటీలో, హాస్టల్లో నీళ్లు రాకపోతే వారం పదిరోజులు చూస్తాం. బంద్ చేస్తాం. ప్రొఫెసర్లు లేకపోతే బంద్ చేస్తాం. మా దగ్గర అంతంత ఫీజులు తీసుకుంటా, వోళ్లు అంతంత జీతాలు తీసుకుంటా సక్రమంగా చదువులు చెప్పకపోతే ఎందుకు గమ్మునుండా?” తండ్రిని ప్రశ్నించినాడు భాస్కర్.

“నువ్వాడికి పోయి చదువుకుంటాండావా... బంద్లు చేస్తాండావా?” అన్నాడు ఆందోళనగా నారాయణ.

“నికన్నింటికి బకే భయం నాయనా. ఇట్లాంటి యన్నీ మామూలే. స్టూడెంట్లే కాదు. ఉద్యోగస్తులంతా బంద్ చేస్తాండా. కరువుభత్యం ఈలేదనో, జీతం పెంచ లేదనో, రెగ్యులర్ చేయాలనో... ఇట్లా ఎన్నో వాటికి బంద్ చేస్తారు కదా. ప్రజల సొమ్మును ప్రభుత్వం దగ్గర నుంచి జీతాల రూపంలో తీసుకుంటానే బంద్ చేస్తాం డారు. అట్లాంటప్పుడు మీరెందుకు చెయ్యకూడదు?” అన్నాడు తీవ్రస్వరంతో భాస్కర్.

నారాయణ కొడుకు కళ్లా భయంగా చూసినాడు.

“అరేటిని వాళ్లు బంద్ చేయలేదా? డాక్టర్లు చేయలేదా? బేంకులోల్లు చేయలేదా? కడాకు లారీ డ్రైవర్లు కూడా బంద్ చేస్తాండారు కదా. అట్లాంటప్పుడు మీరు బంద్ చేస్తే ఏం?” అన్నాడు నీళ్లు కడతానే.

“వాళ్లంటే ఉజ్జోగస్తులు. బంద్ చేసినా మళ్ల యినా వాళ్ల జీతాలు వాళ్లకు వస్తాయి. మాకట్ల కాదు కదా. రైతులు కరువుతో అప్పులయిపోయి చస్తాంటేనే సరిగా పట్టించుకోవడంలే గవర్నంటు. బంద్ చేస్తే మాత్రం పట్టించుకుంటాడా? బంద్ చేసినా మాకే కదా నష్టం,” అన్నాడు నిదానంగా నారాయణ.

“ఎందుకు నష్టం? ఇప్పుడు రేయింబగలు కష్ట పడి పండించిన టమేటా అద్దరూపాయికి రూపాయికి బుట్ట అమ్మితే ఎంత లాభం వస్తాండాది. దానికన్నా అయ్యి పండించకుండానే ఉంటే ఖర్చులు, శ్రమ మిగలతాయి కదా. వడ్లుగానీ, శెనిగిగానీ... ఏ పంటన్నా తీసుకో... ఇప్పుడు బావులు లేవుకదా... బోరేసేకాన్నించి దున్నడం... నాట్లేయడం... మందులు చల్లడం... కలుపు తీయడం... కూలీలు... కరెంటు కర్చు... మీ కష్టం... ఎంతయితాండాది నాయనా. మీకోచ్చేది ఎంతుండాది? నువ్వెప్పుడన్నా ఆలోచించినావా? పెట్టుబడి కూడా రాని ఈ సేద్దిం చేయకుంటేనేం?” అన్నాడు ఆవేశంగా భాస్కర్.

కొడుకు అవేశం చూస్తే భయం వేసింది నారాయణకు. వీడేమయిపోతాడో ఏమో అనుకున్నాడు. “అదికాదురా... రైతు పుట్టక పుట్టినాక సేద్దం చేయకుండా ఎట్టుంటామూరా?” అన్నాడు.

“తాతల కాలం మాటలు వద్దు నాయనా. మన దేశంలో డెబ్బైశాతం మంది వ్యవసాయం చేసేవాళ్లే ఉండారు. మిగిలినోళ్లంతా వీళ్ల మిందే ఆధారపడి ఉండారు. మీరు తినీ తినకా పండించి అవస్తలు పడతామే మిగిలినోళ్లు మాత్రం మూడుపూటలా లక్షణంగా ఉండారు. వాళ్లంతా డబ్బే తిననీ. మీరు మాత్రం పండించిందే దేన్నీ అమ్మద్దండి. ఉప్పు తప్పించి అన్నీ మీరు పండించేటయే కదా. మాకు చదువులు వద్దు... ఉద్యోగాలు వద్దు... పండింది తిని ఉందాం. ఐదారేండ్లు ఏవీ అమ్మద్దండి. అప్పుడు ప్రభుత్వం ఏం చేస్తుందో చూద్దాం,” అన్నాడు అవేశంగా భాస్కర్.

“చదువుకోకపోతే ఎట్లా? నా మాదిరిగానే సేద్దం చేస్తావా నువ్వు?”

“మేము చదివేది కూడా ఒక చదువేనా. ఉద్యోగస్థులు, యాపారస్థులంతా పిల్లోల్లను వేలు, లక్షలు కుమ్మరించి చదివిపిస్తా ఉండారు. వాళ్లతో పోటీపడి మేము ఉద్యోగాలు తెచ్చుకోగలమా. బస్సుల మింద బోర్డులు చదవడానికి తప్పించి ఎందుకూ పనికిరావు మా చదువులు. నా మాటని రైతులంతా మాట్లాడుకోని ఐదారేండ్లు పండించినోటియి ఏవీ అమ్మద్దండి. అప్పుడు తెలుస్తుంది మీ శక్తి, అవసరం ఏందో.”

“వానలు సక్రమంగా కురిస్తే ఒగరు మనకు సాయం చేసేదేందిరా. మనమే ఒగరికి సాయం చేస్తాం. వానలు సక్రమంగా పడకపోతే ఎవురు మాత్రం ఏం చేస్తారే. నువ్వు దీని గురించి ఏమీ ఆలోచించకుండా బాగా చదువుకో,” అన్నాడు కొడుకును అనునయి స్తున్నట్టుగా.

“ఇట్లా మాటలే వద్దనేది. ఇప్పుటికే ఎంతో మందికి ఎన్నోసార్లు చెప్పినా. నా మాట ఒక్కరూ వినరే. రైతులకు కూడా ప్రభుత్వం వానతో సంబంధం లేకుండా పనిచేసినన్ని దినాలకు జీతం ఇచ్చేయాల. ప్రభుత్వమే గిట్టుబాటు ధర కల్పించి కొనుగోలు చేయాల. వాళ్లకిచ్చిన జీతం, పెట్టుబడులు అన్నీపోను మిగిలిన డబ్బును ఆయా రైతులకే యిచ్చేయాల. నష్టం వస్తే దాన్ని ప్రభుత్వమే భరించాల. ఒకవేల వానే రాకుండా పంట పెట్టకపోతే నెలజీతంలో సగం చెల్లించాల. ఒక్కసారి ఒక పంటలో నష్టం వస్తే ఇంకో పంటలో ప్రభుత్వం

దాన్ని రికవరీ చేసుకోకూడదు. అట్ట చట్టం చేస్తే కానీ రైతులు బాగుపడరు. అట్ట ప్రభుత్వం చేయకపోతే మీరు పంట పెట్టింది ఎవురికీ కానీ అమ్మద్దండి,” అన్నాడు భాస్కర్ తండ్రికి కర్తవ్యబోధ చేసే కృష్ణుడిలా.

కొడుకు మాటలు వింటుంటే నారాయణ మనసు ఏదో తెలీని తెంపరితనము, దిగులుతో కలగా పులగంగా మారిపోయింది.

“పంట అమ్మకపోతే అప్పలెట్లరా,” అన్నాడు కొడుకు ముఖంలోకి చూస్తూ.

కరెంటు మళ్ళీ పోవడంతో వచ్చి తండ్రికి ఎదురుగా కూర్చున్నాడు భాస్కర్.

“ఏమవుతుంది? అప్పులు ఐదేండ్లు కట్టద్దండి. కట్టమని ఖరాకండిగా చెప్పండి. కాదు నాయనా... అప్పులతో ప్రాణాలే తీసుకుంటాండారు కదా. ప్రాణం కన్నా విలువైంది ఏదీలేదు. మానకన్నా ప్రాణం ముఖ్యమనుకోండి. ప్రాణముంటేనే కదా... అప్పులయినా అవమానాలయినా. నేను చెప్పినట్టు చెయ్యండి. రైతులు బాగుపడకపోతే నేను నీకు పుట్టినాన్నే కాదు,” అన్నాడు మళ్ళీ అవేశంగా భాస్కర్.

నారాయణలో మళ్ళీ కొడుకు పట్ల భయం పట్టుకునింది. వీడు కాలేజీకి పోయి చదువుకుంటా ఉండాడో ఇంకేం చేస్తా ఉండాడో అనే అనుమానం వచ్చింది.

“రేయ్... పిల్లాడివి. నీకేం తెలీదుగానీ బుద్ధిగా చదువుకో. నాతో చెప్పే చెప్పినావుగానీ, ఇంకెవరితో ఇట్లా మాటలు మాట్లాడద్దు. ఎవురో ఏదో సాయం చేయలేదని రైతులు పంటలు పెట్టేది ఎట్ట మానుకుంటారా. పంటలు పెట్టినాంక లోకమంతా పస్తుంటే చూస్తా ఎట్టుంటాం? రైతు పుట్టక పుట్టినాంక ఒగరు సాయం చేసినా చేయకపోయినా సేద్దం చేయాల్సిందే. పండినా పండకపోయినా అన్నమేళకు ఇంటికిచ్చినోళ్లకు అన్నం పెట్టి పంపాల్సిందేలే. నువ్వన్నీ ఏమీ ఆలోచించద్దు. కరెంటుచ్చిండాది చూడు. నీళ్లు కట్టు. నేను పీలేరుదాకా పోయెస్తా. పనుండాది,” అంటా లేచినాడు నారాయణ.

“రైతులంతా మొరటోళ్లు. మంచిమాటలు ఏపొద్దు ఇన్నేరు,” అంటాండే కొడుకు మాటలను పట్టించుకోకుండా ఇంటిదారి పట్టినాడు నారాయణ.

పెరుగుతున్న అప్పులు...

వాన పడకపోవడం...

పెండ్లికెడిగిన కూతురు...

ఏదోదో మాట్లాడుతున్న కొడుకు.

నారాయణను స్థిమితంగా ఉండనివ్వలేదు. పీలేరుకు పోయి ఐవేరు దెగ్గిర దుడ్డు తీసకచ్చి

అప్పులోల్లకన్నా ముందుగా ఈనికి ఫీజుకట్టాల. లేకుంటే ఏమయిపోతాడో ఈడు అనుకున్నాడు. పొద్దుకల్లా మళ్లా ఒకసారి చూసినాడు. పదిగంటలు అయ్యింటాడేమో అనుకున్నాడు. పదకొండు గంటలకు పీలేరుకు రమ్మ న్నాడు. బస్సు దొరికిపోయాలకు వన్నెండయితాడేమో అనుకుంటూ గబగబా నడుస్తూ ఇల్లు చేరుకున్నాడు. చక చకా స్నానం చేసి బట్టలు మార్చుకుని, భార్య దగ్గర ఇరవై రూపాయలు తీసుకొని రోడ్డుమీదకు పోయినాడు. అరగంటకు వచ్చిన బస్సుక్కి పీలేరుకు చేరేప్పటికి వన్నెం డయింది. బస్టాండుకాన్పించి చకచకా నడస్తాండాడు.

ఐవేరు ఇంటికాన్నే ఉంటాడా...

పదివేలు ఇస్తాడా... పదివేలు ఇస్తే... కొడుక్కు రెండువేలు ఇయ్యాల.

ఎరువులంగట్లో ఐదువేలియ్యాల.

నాగిరెడ్డి కూతురికి పెండ్లి పెట్టుకోనుండాడు. నాళ్లకివ్యాల్సిన మూడువేలు ఇచ్చేయాల.

ఇంట్లో బియ్యం ఐపోయిందాయి... వోటికి మళ్లా అప్పు చెయ్యాల్సిందే.

ఈ పొద్దు అన్నం వండిందోలేదో... రాత్రీ బియ్యం అయిపోయినాయంటాన్నింది...

హమ్మయ్య... ఐవేరు ఇంటికాడికి వచ్చేసినా... అనుకున్నాడు నారాయణ.

అజంతా టాకీసు పక్క సందులో కుడివైపున నాలుగో ఇంటి ముందు నిలబన్నాడు.

'బి. రామనాథశర్మ, రెవెన్యూ ఉద్యోగి,' అనే బోర్డు ఇంటి ముందున్న గోడకు వేలాడతా ఉండాది. అదొక రెండంతస్తుల మిద్దె. చెప్పులు గీటు వద్దే వదిలి లోపలికి పోయి తలుపును తట్టినాడు. రెండు నిము షాల్లో ఒకావిడ వచ్చి తలుపు తీసి ఎవరు కావాల అన్నట్టు చూసింది.

"మాది కమ్మారపల్లెమ్మా... ఐవేరు లేడా," అన్నాడు నారాయణ.

ముఖం చిట్టించుకుంటూ, "లేరు," అంటా తలుపు వేసేయబోయింది.

"అమా అమా..." అన్నాడు నారాయణ తలుపు మూసేస్తుండేమోనని.

"ఐవేరు నన్ను పదకొండుగంటలకు రమ్మన్నే డుమా... తోటకు నీళ్లు కట్టేసి వచ్చేలకు ఈయరవ యింది."

"ఆయన పద్దన్నే బయలుదేరి చిత్తూరెళ్లినారు. భోజనానికి వచ్చేస్తారు. ఏం పని?" అందామె తలుపు తీసి కాస్త దగ్గరగా వచ్చి.

"పదివేలు దుడ్డు అక్కరొచ్చిందమ్మా. ఇస్తాన న్నాడు. అందుకని వచ్చినా," అన్నాడు ససుగుతా.

"సరేలే. ఆయనాస్తే మాట్లాడుకో," అంటా ధనా మని తలుపేసుకునేసింది ఆ యమ.

మూతపడిన తలుపుకళ్లా కొంచేపు చూసినాడు. ఎండనబడి నడుచుకుంటా రావడంతో బాగా దాహంగా ఉంది నారాయణకు. వీధిలోకి వచ్చి నిలబన్నాడు. బస్టాండు దగ్గరుండే తమ వూరి సహదేవనాయుడు హోటల్ గుర్తుకొచ్చింది. ఉసురోమంటా నడుచుకుంటా అక్కడికి పోయినాడు. పద్దన్నే తాగిన సద్ది ఎప్పుడో అరిగి పోయిందాది.

సహదేవనాయుడు గల్తాపెట్టి దెగ్గిర కుచ్చోనుం డాడు. నారాయణను చూస్తానే, "ఏం నారాయణ... బాగుండావా... ఈమధ్య కనిపించేదేలేదే," అన్నాడు నవ్వుతా.

"బాగుండాం... మీరు బాగుండారా... టౌనుకు ఊరికే ఎందుకొస్తాం. పనిబడితేనే కదా," అంటా పోయి బేబుల్ మీదుండే జగ్గు తీసుకొని నిలపకుండా నీళ్లు తాగేసి వచ్చి సహదేవనాయుడుకు ఎదురుగా ఉండే స్థూలు మీద కుచ్చోన్నాడు.

భోజనం సమయం కావడంతో హోటల్ బాగా రద్దీగా ఉండాది. బిల్లులు తీసుకుంటూ, ఎవరేం తింటాండారనేది గమనిస్తానే అవ్వడవ్వడం నారాయణతో మాట్లాడతాండాడు సహదేవనాయుడు.

అన్యమనస్కంగా సమాధానాలు చెప్తాన్నే నారాయణ ధ్యాసంతా అన్నం మిందే ఉంది. తమ వూరి వాడు కదా. తను కూడా ఎప్పుడూ రాడు. ఏదన్నా పని బడి వచ్చినా ఇట్లాచ్చి అట్టెల్లి పోతాడు. రాకరాక వచ్చినా సని అన్నం తినమంటాడేమో తిందాం అని ఆశగా కాసుకోనుండాడు. పద్దన్నే తాగిన సద్ది అరిగిపోయిం దానికి తోడు, హోటల్లోని మసాలా కూరల వాసన ఆకలిని ఇంకా ఎక్కువ చేస్తాండాది. గంటసేపు కుచ్చో న్నాడు. ఏవేవో మాటలంతా మాట్లాడతాండాడే కానీ అన్నం మాత్రం తినమని చెప్పలేదు.

"జనం ఎక్కువగా ఉన్నెట్టుండారు. నేను మళ్లా వస్తా," అని తిరిగి ఐవేరు ఇంటి దగ్గరకు పోయినాడు. వేసిన తలుపు వేసినట్టే ఉంది. బయట స్టాండులో చెప్పులు లేవు. ఇంకా రాలేదనుకున్నాడు. తిరిగి కాళ్ళిడ్చు కుంటా హోటలు కాడికి వచ్చినాడు. మళ్లా జగ్గునీళ్లు తాగేసి సహదేవనాయుడు ఎదురుగా స్థూలు మీద కుచ్చోన్నాడు. లోపల బేబుల్లు పుల్ అయితాండాయి.

ఖాళీ అయితాండా. వాళ్లు తినేసి లేస్తానే తినమంటా డేమో... ఈళ్లు తినేసి లేస్తానే తినమంటాడేమో... అని ఆశగా ఎదురుచూస్తానే ఉండాడు నారాయణ. గంట సేపు కుచ్చిన్నే అన్నం తినమనే మాట మాత్రం చెప్ప లేదు సహదేవనాయుడు.

ఐవేరు వచ్చింటాడేమోనని మళ్లా బయలు దేరినాడు.

“ఏం నారాయణా పోతాండావు. మళ్లా వస్తావా?” అన్నేడు సహదేవనాయుడు.

“వస్తే వస్తా లేదంటే లేదు. ఏమి?”

“ఏంటే... వూరికి అడిగినా. మా మామ వచ్చి రండు నెల్లయితాండాది. వూరికి పోతానే ఒగసారి రమ్మని చెప్పి,” అన్నేడు.

సరేనని అక్కడి నుంచి బయలుదేరి ఐవేరు ఇల్లు చేరుకున్నేడు.

“ఏమయ్యా... కనీసం అన్నం కూడా తిననిచ్చేట్టు లేవే. ఆయనొకా రాలేదు,” అని విసురుగా ఆ యమ తలుపెసుకునేసింది.

నారాయణకు చాలా బాధేసింది... అక్కడి నుంచి వెళ్లిపోవాలనుకున్నాడు...

కొడుకు ఆవేశం, వాడి చదువుకు కట్టాల్సిన ఫీజు గుర్తుకు వచ్చింది...

ఎరువులంగడి...

నాగిరెడ్డి కూతురు పెండ్లి గుర్తుకు వచ్చింది...

ఎంతసేపయినా సరే ఉండి ఐవేరు వచ్చినాంక దుడ్డు తీసుకోని పోవాలనుకున్నేడు. ఐవేరమ్మతో నాకేం పనిలే. ఆయమ్మంటే నెల్లారామె. నాకు కొత్త. ఐవేరు మా పూరోడే కదా. ఆయన మతిస్తే చాలై అనుకుని కొబ్బరిచెట్టు నీడ కొంచెం రోడ్డు మీద పడతాంటే ఆడ కుచ్చిన్నేడు.

కడుపులో నీరసం. ఎదలో భవిష్యత్తు మీద భయం. రకరకాల ఆలోచనలు నారాయణను చుట్టు ముడతాండా.

‘ఐవేరు దుడ్డు ఇస్తాడా...?’

‘ఎందుకీడు... తప్పకుండా ఇస్తాడు.’

‘ఐవేరు ఉజ్జోగం వచ్చేదానికి ఆ కాలంలో నాయన మాట సాయం, దుడ్డు సాయం చేసినాడు కదా. ఆ దుడ్డు మళ్లా ఇచ్చేసినాడు. నాయన అబ్బుడు సాయం చేయకుండా ఉచ్చింటే కొడుక్కు ఉజ్జోగం వచ్చిండదని ఐవేరి నాయన ఎన్నోసార్లు చెప్పినాడు. ఇప్పుడు వోళ్ల నాయన లేడు. అయినా ఐవేరు ఏదీ

మరిసిపోలా. అందుకే అడక్కడక్క పదివేలు అడిగితే ఇంగేం మాట్లాడకుండా ఇస్తానన్నేడు. ఈ పొద్దు పద కొండు గంటలకు రమ్మన్నేడు. ఐవేరు వస్తానే దుడ్డు తీసుకోని ఎల్లిపోవాల,’ అనుకున్నేడు.

ఎంతసేపు కుచ్చిన్నేడో ఏమో... ఎప్పటికో ఐవేరు వచ్చినాడు. ఐవేరిని చూస్తానే, “నమస్తే సోమీ,” అన్నేడు నారాయణ లేచి.

“ఆ... ఎంతసేపయిందన్నా వచ్చి,” అన్నేడు ఇంట్లోకి పోతా.

“చానాసేపే అయింది సోమీ,” అన్నేడు నారాయణ కూడా ఎనకంటే పోతా.

“సరే... కొంచేపు కుచ్చినుండు. ఇంగా భోం చేయలా. భోంచేసి వస్తా,” అని లోపలికి పోయినాడు.

నారాయణకు ఆకలితో కడుపునొప్పిగా ఉండాది.

‘ఐవేరు దుడ్డు ఇస్తానే తీసుకోని సహదేవనాయుడుగాడి హోటల్లో దుడ్డు ఇచ్చి బిర్యాని తినాల,’ అనుకున్నేడు.

అరగంట కుచ్చిన్నేక తాంబూలం నములుతా వచ్చి వరండాలో కుర్చీ వేసుకుని కుచ్చిన్నేడు ఐవేరు. నారాయణ ఆయనకు ఎదురుగా చేతులు నలుపు కుంటా నిలబడుకున్నేడు.

“ఏం నారాయణన్నా... నీ ఇబ్బంది?”

నిన్నంతా చెప్పినా, ఇప్పుడు మళ్లా రెడ్డొచ్చే మొదు లెత్తు అన్నెట్టుండాదే అనుకుంటానే మళ్లా దుడ్డు ఎందుకు అవసరమో మొత్తం చెప్పినాడు.

“ఇప్పుడు అప్పు ఎంతుండాది.”

“సొసైటీ బేంకులో, ఇండియన్ బేంకులో కలిపి లక్షా ముప్పైవేలుండాది. అదిగాక బయట లక్ష రూపాయలుండాది,” అన్నేడు నారాయణ.

“అంతప్పు ఎందుకుండాది?”

“సేద్దిం కదా సోమీ. వానలు సక్రమంగా పల్లా. దాంతో బాగా నష్టపోయినాం. పండినోటికి రేటు కూడా లేదు.”

“వాన పన్నంత మాత్రాన అప్పులు ఎందుకయి తాయి. కరెంటు ఫ్రీగా వస్తాండాది. సబ్సిడీకి ఎరువులు, ఇత్తనాలు ఇస్తాండారు. బోర్డేసుకునే దానికి లోన్లు ఇస్తాం డారు. వోటిల్లో కూడా సబ్సిడీలు. మీరంతా గవర్న మెంటు దగ్గర నుంచి తీసుకునేదేగాని ఇచ్చేదేం లేదు గదా. ఎందుకంత అప్పులు ఐనాయి?” అన్నేడు ఐవేరు.

నారాయణకు ఏం చెప్పాలో తెలీలేదు.

తనకు కనీసం బీడీ తాగే అలవాటు కూడా లేదు.

ఇంట్లో భార్య వంటి మింద వీసమెత్తు బంగారం కూడా లేదు.

కొడుకును కూడా మంచి చదువులు చదివిపించి
లేకపోయినాడు.

కూతుర్ని ఏకంగా చదువే ఆపించేసినాడు.

అప్పులయినాడు.

ఇదంతా వ్యవసాయాన్ని నమ్ముకునే కదా.

పదిమట్ల లోతు బాయిలో కూడా నీళ్లు లేవే.

పది బోర్లైనా నీళ్లు పల్లేదే.

ప్రతి సంవత్సరం ఎంతెంత పెట్టుబడి పెడతాం
డాడు. నీళ్లు లేక, వానపడక ఎంతెంత నష్టం వస్తాండాది.

అయ్యన్నీ ఐవేరికి తెలివా, తెలిసే అడగ
తాండాడా...?

“ఏం గమ్మునయిపోతివే... సరేలే... నీ కష్టాలు
నీకుంటాయి. ఈసారి జిలకర మసూర ఎవరన్నా
ఏసిండ్లారా మసూర్లో?” అనడిగినాడు ఐవేరు.

ఆలోచనల్లోనించి తెప్పరిల్లి, “ఎవరూ ఏయ
లేదు సోమీ. వానలు ఎనిక్కి దీసేలకు మూన్నెళ్లలో
పండేటియే ఏస్తాండాంతా,” అన్నేడు నారాయణ.

“మేము బయట పాపుల్లో కొంటాండాంకానీ,
అయ్యంత బాగుండటంలేదు. రేటు కూడా ఎక్కువే.
చుట్టుపక్కలా ఎవరి దగ్గరన్నా ఉంటే నాకు చెప్ప.
కొనుక్కుంటాం.”

“సరే సోమీ... నాకు దుడ్డు...”

“లక్షల్లో అప్పుండేటోనివి ఎట్ల తీరస్తావు బాకీ,”
అన్నేడు ఐవేరు.

‘కుంటనేల కూడా లేని మీకు ఏం చూసి అప్పట్లో
మా నాయన దుడ్డు ఇచ్చినాడు,’ అని అడగాలను
కున్నేడు, కానీ అడగలేకపోయినాడు.

నారాయణ సమాధానం కోసం ఎదురు
చూడకుండా, “నా దగ్గర లేదన్నా. మీ నాయన నా
ఉద్యోగానికి సాయం చేసినాడు. అందుకని నీకు
ఆపదలో ఆదుకోవాలనుకున్నా. కానీ అనుకున్న తావన
డబ్బు చేతికిరాలా. ఇంగ ఇప్పట్లో ఈలేనా. కాలేజీ

పక్కన జాగా ఈరోజే సెటిల్ అయింది. దానికి నాకే
డబ్బువసరం,” అన్నేడు ఐవేరు.

నారాయణకు నోటమాట రాలేదు. కొంచేపు
మౌనంగా కుచ్చెన్నేడు. ఐవేరితో ఇంకేం మాట్లాడబుద్ధి
కాలేదు. పోయేస్తానని కూడా చెప్పకుండా తిరుగు
ప్రయాణమయినాడు. బస్టాండుకు వచ్చేటప్పటికి బస్సు
రెడీగా ఉన్నది. ఎక్కి ఇల్లు చేరేలకు సాయంకాలం
నాలుగయింది. ఆకలితో శోష వచ్చి పడిపోతానేమో
అనుకున్నేడు నారాయణ. ఇంటికాడ కమ్మపల్లె నుంచి
వచ్చిన సాకలోళ్ల క్రిష్ణ కుచ్చెనుండాడు.

“బాగుండారా నారాయణన్నా,” అన్నేడు క్రిష్ణ.

“బాగుండాం క్రిష్ణ. ఎంచేపయింది వచ్చి,”
అన్నేడు.

“మద్దేనమే వచ్చినాన్నా. నిన్నోసారి చూసేసి
పోదామని కుచ్చెనుండా.”

“అన్నం తిన్నేవా?”

“లేదన్నా... ఇంటికాడ పద్దన తాగిన సద్దే.”

“ఉండు వస్తా,” అనేసి లోపలికి పోయి డైరట్లో
కాళ్లాచేతులూ కడుక్కున్నేడు. భార్య చెంబుతో నీళ్లు
తెచ్చిచ్చింది నారాయణకు.

చెంబును చేతిలోకి తీసుకుని, “క్రిష్ణకు అన్నం
పెట్టినావా?” అనడిగినాడు.

“లేదు... నీకు సరిపోయేంత అన్నమే ఉండాది.
రాత్రే బియ్యం లేవన్నే కదా. నువ్వు నా మాట పట్టించు
కోలా. ఉన్నోటియి ఏసి చేసినా. ఇంగ ఒకటిన్నర
పావుండాంతే. రాత్రికి కావద్దా,” అనిందామె.

“అన్నమేలకు ఇంటిముందుకొస్తే ఎప్పుడన్నా
చేతివనోళ్లకు అన్నం పెట్టకుండా పంపతాండామా.
పోయి మింద బియ్యం పెట్టి ఉండే అన్నం వోనికి
పెట్టుపో,” అని చెంబు నీళ్లు గటగటా తాగసాగినాడు
నారాయణ.

నీళ్లు తాగుతున్న భర్తనే కొంచేపు చూసి వంట
గదిలోకి పోయిందామె.

నవ్య వారపత్రిక, 29 డిసెంబర్ 2004

